

Үвлд сәәнәр белдхин төлә

Приозерн рай она түрүн нүүрт йовгч хөбчир одахн района культурин Герт „Хөбчин өдр“ темдглх хөбчирин хурт цуглрхав.

Гиичир хурх гериг олт плакатар болн лозунгар кеерүлдж. Хургин улсин өмн ут улан кенчрт „Хөбч гисн — ачта, гольдгч күн“ — гидж бичәтә лозунг өлгәтә.

Хө өсглгәнә болн хөбнәс гардг эдл-уушиг өргджүллгәнә кергт, эрт хө хургьлулх төр әвртә ик чинр зүүдженә гидж, — эврәнн докладтан күч-көлсчирин депутатирин района Советин ахлач үр И. А. Олюнин келв. Эрт хургьлх хөбнә көг август сард тәвгдхми. Мана районд 50 мингьгн нәәдир хөи искусствени көг тәвлгнд орхми. Эн кергиг сәәнәр күцәхин төлә өдр үрәлго белдврин көдлмш кех зөвтәвди. Сән тохмта хуцмуд йилгәдж, тедниг хөбнә көгт ясх, малин көг тәвх пунктс белдх, тедниг гардх медрлтә улсар тетгх дала төрмүд бәәнә. Ода нас авн хуцла харгьх нәәдир хөд бас ясрулх кергтә гидж — үр Олюнин цааранднь эврәнн докладтан келв.

— Ода мана тангьгчин колхозмудар болн совхозмудар малин хот болн мал үвлзүлггнд белдвринг нег сарин эргд дуусх КПСС-н Хальмг тангьгчин комитетин бюрон тогтавриг эрк биш цаглань күцәх — мана района хөбчирин болн цуг күч-көлсчирин ачта керг болджана, — гидж үр Олюнин докладан төгсгв.

Докладин хөбн „Сарпа“ совхозин ах зоотехник үр Богомоллов, „Северный“ совхозин директор үр Попов, „Приозерный“ совхозин малин ах эмч

үр Будко, Чкаловин нертә совхозин директор үр Лобачев, „Ергенинский“ совхозин ах зоотехник үр Мартыненко болн „Сарпа“ совхозин ах хөбч Санджи-Гаряев Петр Басангович, нань чигн улс босдж үг келв. Келси күн болгьн, үвләр хө хургьлулгьн, олна мал өсглггнд болн малин эдлуушиг өргджүллгәнә кергт әвр ик чинртә болн колхоз, совхоз болггнд ик олзта төр гидж келцхәв. Дакад эдн совхоз болгьнар мал үвлзүллггнә белдврин көдлмш ягьдж кергдж йовх, түүнә дуту-дундинь, ямаран кевәр күцәдж бәәхән заадж келцхәв.

Ах хөбч Санджи-Гаряев, Сибирт бас хөбч көдләд авсн дамшлтан эврәнн төрски газртан ирәд улм цааранднь икдүләд, аргь-чидлән әрвлл уга көдлнәв гидж келв.

Әми болгьна тоод мах, үс болн тос гаргьлгьар өөрхи джилмүдин эргд Америкн Соединени Штасиг күцх — мана советск олт-әмтнә кеджәх дөрлдәг күцәх ик ачта кергт, торгьн нооста хө икәр өсглгьн, тер дотр мал өсгдг мана тангьгчдик чинртә төр гидж — хургин сүүләр келси үгдән КПСС-н Приозерн райкомин сегләтр үр Кокшунов келв.

Хургин сүүләр ниднин джилд малин төл авлгьар түрүн нүүрт йовх 10 күн селәнә эдл-ахун гәәхүлин мөрә авцхав. Сухотинс совхозин ах мальч үр Колодяжный бички алтн медаль болн мотоцикл авб. „Сарпа“ совхозин ах хөбч М. М. Лисицкий ик цагьан мөнгьн медаль болн велосипед авб нань чигн улс бас мөрә авб.

БАМБАН Боова.